


పాపాల్ని మింగిన మర్రిపల్లి



ఇచ్చోపురపు రేమదండ్రు

మళ్ళీ యింటుకి వస్తున్నాను.

ఊరు వదిలి పదిహేనురోజులు దాటి పోయింది. బయలుదేరేముందు-అలాగ జరుగుతుందని అనుకోలేదు. మద్రాసని, బయలుదేరి - మైసూరు, బెంగుళూరు, హైదరాబాద్, నాగపూరుకూడా వెళ్ళి రావలసివచ్చింది-బిజినెస్ కోసం.

మొదట్లో-అతి తరచుగా క్యాంపులు తిరగవలసిన యీ ఉద్యోగం చాలా ఉత్సాహంగా ఉండేది. చాలా తిరిగే వాడిని. అందుకే కంపెనీనుంచి త్వరలోనే మంచి పేరునీ చక్కని ప్రమోషన్ నీ సంపాదించుకోగలిగాను. కాని-పదేళ్ళు పైగా దేశం తిరిగి తిరిగి యిప్పుడు

కొంచెం విసుగేస్తూంది. జీవితంలో అధికభాగం రైళ్ళలోనూ, వాటికోసం నిరీక్షించడంలోనూ వృధా అయిపోతూం దేమో అన్న సందేహం కలుగుతూంది. రోలింగ్ స్టోప్ గాదర్స్ నో మాస్. నిజమేనేమో?

టాక్సీ - మా వీధిలోకి మలుపు తిరిగింది. పదిహేనురోజు అయ్యాక - మా వీధిని, పరిచితాలయిన యిళ్ళని చూస్తుంటే చిన్నపిల్లడికి అమ్మనిచూసే టప్పటి ఆనందంలాటిది కలుగుతూంది. ఇంట్లో అడుగుపెడుతూంటే ఎంతో ఉత్సాహం. ఈ చక్కని అనుభూతితో ప్రయాణపు విసుగంతా తీసిపోయినట్టే అనిపించింది.

బజర్ బటన్ మీద చెయ్యివేయసక్కర లేకుండానే తలుపులు తెరుచుకున్నాయి. స్వాగతం పలుకుతున్నట్లుగా శాంతి. ఆమె కన్నులలో నన్ను చూస్తూ-వెలుగు.

“రండి. ఇంత ఆలస్యం చేస్తారను కోలేదు. ఏమైంది?” అడిగి-నా సమాధానం కోసం ఆగకుండానే లోపలికి వెళ్ళి ప్లాస్కా, కప్పు తీసుకువచ్చింది. “టీ తీసుకోండి. ఈలోగా బాత్ రూమ్ లో అన్నీ సిద్ధంచేస్తాను.” నాకు తెలుసు. ఈ సాయంత్రం రాత్రిఅయి-తెల్లవారే లోగా నాకు మరిన్ని చక్కని అనుభూతులు ప్రసాదించబడతాయి. వరా లిచ్చేది-శాంతి. ఇప్పుడేకాదు. ఎప్పుడూను. ప్రయాణంచేసి వచ్చిన సాయం

కాలమూ రాత్రి చాలా చక్కని అనుభవాలు లభింపజేస్తుందామె. అందుకే-హామ్!...స్వీట్ హామ్.

బాత్ రూమ్ ... షవర్ కింద నిలుచున్నాను-షేవ్ పూర్తిచేసుకుని. ఒంటి మీద వేడివేడినీళ్ళు పడుతూ...జుత్తుకి పాంపూ గిలిగింతలుపెడుతూ...చాలా హాయిగా, యుడికొలోన్ పరిమళాలతో స్నానంముగించి-వెచ్చనిబట్టలు వేసుకుని డ్రాయింగ్ రూమ్ లోకి వచ్చాను. స్నాక్స్...టీ...శాంతి.

“డిన్నర్ లోకి ఏంచేయించేది?”

ఆమె చాలా అందంగానూ తాజాగానూ తయారయి ఉంది. చెప్పాను. చిన్న ఉత్తరాలకట్టను టీపాయిమీద ఉంచింది ఇదో చిత్రమయిన అనుభవం. ఆ ఉత్తరాలు ఎప్పటినుంచో నాకోసం ఎదురుచూస్తూంటాయి. వాటికి జవాబు రాస్తూ ఆలస్యానికి కారణాలూ క్షమాపణలూ చెప్పాల్సి ఉంటుంది.

కీటికీలోంచి బయటకు చూశాను-విండో సిల్ వరకూ వచ్చి. సూర్యాస్తమయమయి-చీకటిపడుతోంది. మంచు కూడా ప్రారంభించింది. ఔను, చలికాలం మరి. అన్నట్టిది శుక్లపక్షమా బహుశపక్షమా?

వెనక్కివచ్చి సోఫాలో కూర్చుని ఉత్తరాలు చదవడం ముగించాను-రెండు సిగరెట్ల సాయంతో. అవి ఆయ్యే సరికి-చిరునవ్వుతో నిలుచుంది శాంతి.

అప్పుడే వికసిస్తున్న పువ్వువలె
తాజాగా ఇంకా చాలా అందంగా.

“అవతల-చాలా చలిగా ఉంది.”

“ఫరవాలేదు. ప్లీజ్...”

ఐదునిముషాల్లో లాన్లోంచి పిలిచిం
దామె. లాన్లో-గార్డెన్ ఛెయిర్స్...
టీపాయ్ ... గ్లాసులు ... సీసా...
వేయించిన జీడిపప్పు.

నేను కూర్చునేసరికి - రాయల్
సెల్యూట్ గ్లాసులో పోసి-వెస్
ముక్కలువేసి - సోడా నింపింది. నా
ప్రాణానికి ఎంతోహాయిగా అనిపించింది.

ఈ చిన్న సుఖాలన్నీ నేను దిగే
ఖరీదయిన హోటళ్ళలో లభించనివికాదు
కాని-యిక్కడ విషయం వేరు. మనుషు
లందరూ మనసులోకి రాలేనట్లే, కొన్ని
సుఖాలు అన్నిచోట్లా అంత సంతృప్తిని
యివ్వవు.

“నీ ఆరోగ్యంకోసం-” నవ్వుతూ
సిప్ తీసుకున్నాను.

ఆమె-భుజాలమీద బిన్నీషాల్ సరిచేసు
కుంది.

“చలివేస్తూందా? స్కార్ఫ్ తీసుకు
వచ్చేదా?” సారీ శాంతి. నిన్ను చాలా
బాధపెడుతున్నాను క్షమిస్తావ్ కదూ?”

“ప్రయాణం సుఖంగా జరిగిందా?”
నన్ను వినిపించుకోకుండా అడిగింది.
ఆలస్యానికి కారణాలతో సహా నా
ప్రయాణం గురించి నేను సాధించిన

యువ

మంచి బిజినెస్ డీల్ గురించి చెప్పి -
“గవర్నమెంట్ సిల్కు ఎంపోరియంలో
చక్కని చీర కనిపించింది, తీసు
కున్నాను,” అన్నాను.

“థాంక్స్.” అంటూ నా చేతిని
తీసుకుంది తన చేతిలోకి.

మంచు పడుతోంది.

లాన్లో డెయిసీలు చలికి వొణు
కుతూ-తెల్లగా మెరుస్తున్నాయి.

ఒకటిరెండు నిముషాలు నిశ్శబ్దంగా
జారిపోయాయి మా మధ్య.

“ఏమిటి విశేషాలు?” అడిగాను.

“మీరులేక-రోజులు చాలా భారంగా
గడిచాయి.”

“నాకూ సరిగ్గా అంతే.”

మళ్ళీ మౌనం. దూరంగా ట్రాన్సి
స్టర్లోంచి జాజ్ మ్యూజిక్ -సన్నగా.

“మీ ఫ్రండ్...డాక్టర్...వచ్చా
రొకసారి...”

“దేనికీ? కారణం చెప్పాడా?”

“ఈ ఊళ్ళో ఒక యాగమో
యజ్ఞమో జరిగింది.”

శాంతి యీ ప్రస్తావన ఎందుకుచేసి
నట్లు? ఆమెకు నిశ్చయంగా తెలుసు
యిటువంటి వార్తలు నాకెంత
మాత్రమూ ఉత్సాహాన్నివ్వవని.

“వెయ్యో రెండువేలో కొబ్బరి
కాయలూ...పదో పదిహేనో డబ్బాల
నెయ్యి...”

“క్షమించరాని వృధా. అలాగ తగ
తెయ్యడంకంటె పేదవాళ్ళకిస్తే...వాళ్ళ

ఆకలి తీరేది.” కొంచెం ఉద్రేకంగా అన్నాను.

“స్వాములవారి ఆజ్ఞ. దానినే పాటించారు పురజనులూ ప్రముఖులూ...”

“అజ్ఞాపించేందుకు ఆ స్వామి ఎవరు?”

“ఆయనకు నాలుగైదు భాషలలో మంచి పాండిత్యం ఉందట...”

“అంతకు మించిన లింగిస్టిక్స్ చాలా మందే ఉన్నారు.”

“గాలిలోంచి విభూది తెప్పించ గలరట...”

“రోడ్డుపక్కమోళీవాడు రూపాయ రే తెప్పిస్తాడు.”

“స్వామికి ఎందరో పాదపూజ చేశారు. తీర్థం స్వీకరించారు.”

“మూర్ఖులు ... అజ్ఞానులు ... అమాయకులు...”

“డాక్టరూనా?”

నిర్భాంతపోయాను. “ఏమిటి?”

“ఆ స్వామికి పాదపూజచేసి... వెయ్యి నూటపదహార్లు సమర్పించుకున్న వారిలో మీ డాక్టరు ప్రండూ ఒకరు-”

శాంతి మాటలు-తుపాకి గుళ్లలాగ తగిలాయి నాకు. నేను నన్నూ డాక్టర్ని నమ్మలేక పోతున్నాను. “యు టూ డాక్టర్!” అనుకోవలసిన పరిస్థితి ఏర్పడింది. నా విశ్వాసాలకూ మా స్నేహానికి చాలా పెద్ద దెబ్బ...

రాయల్ సెల్యూట్ నీ... శాంతిని.. అన్నీ వదిలేసి ఆవేశంగా, డాక్టరింటికి వెళ్ళాను- వీలయినంత వేగంగా.

“బహుకాల దర్శనం -” విష్ చేస్తూ నవ్వాడు డాక్టరు.

“ఊఁ.” సంభాషణ ఎలాగ ఎక్కడ మొదలుపెట్టాలా అని ఆలోచిస్తున్నాను. ఈ మంచి స్నేహితుడుకూడా దూరం అయిపోతున్నాడని తెలుస్తున్న కొద్దీ చాలా బాధగా ఉంది.

“డల్ గా ఉన్నట్లుంది మీకూ నాలాగే. వాతావరణం అనుకూలంగా ఉంది. రూములో జానీవాకరున్నాడు. వాడికి బంధవిముక్తి కలిగిద్దాం. ఏం?”

డాక్టర్ - ఎవరో నాలాటి దగ్గరి స్నేహితులతో తప్ప డ్రెంకు తీసుకోడు. ఇప్పుడు నేను మాట్లాడబోయే విషయం- డ్రెంక్స్ మీద అయితేనే నయం.

అతని పర్సనల్ రూమ్ లో- ఏర్పాట్లు జరిగాయి.

డాక్టరు - రెండోరౌండు తరువాత చాలా ఇన్విబిషన్స్ నుంచి బయటపడి ప్రీగా మాట్లాడడమూ ప్రవర్తించడమూ చేస్తాడని నాకు తప్పకుండా తెలుసు. అందుకే అతని రెండోరౌండ్ అయ్యే వరకూ సహనం వహించాను.

“డాక్టర్!”

“యస్ ప్లీజ్ ...”

“ప్రాక్టీసుద్వారా మీరు చాలా డబ్బూ... మంచి పేరూ సంపాదించారు. ఔనా?”

“ఊఁ. రెండూ కావలసినంతా లభించాయ్ ... నిజానికి - అవసరానికి మించే...”

“మరి - యింకా మీకు తీరని కోరికలూ, అందని ఆశలూ ఏం మిగిలాయ్? మీ మనసులోని అశాంతికి అసంతృప్తికి కారణం ఏమిటి?”

“నథింగ్ ... నథింగ్ ...నాకేమీ లేవు-”

మూడో రౌండులోకి వచ్చాడతను. నేను రెండు పూర్తిచేయలేదు. డ్రింక్ కంటే ఎక్కువ కిక్ యివ్వగలిగే స్నేహం మమ్మల్ని మోసగిస్తుందేమో అన్న భయం నా నరనరాలలోనూ నిండి ఉంది.

మా స్నేహానికి ఆధారం - మేమిద్దరమూ ఒకే విషయం అంగీకరించడం. దేముళ్ళూ...బాబాలూ... యిటువంటివి వొట్టి ట్రాష్ అన్న విషయంమీద మేమిద్దరమూ ఏకీభవించడం. నిజానికి ఆ ప్రాతిపదిక మీదనే మా యింత స్నేహమూ ఆధారపడి ఉంది. కాని, యిప్పుడు?

తన మాటలను తానేమరచి-ఆస్యామి పాదాలు కళ్ళకద్దుకుని - ఆతడిచ్చిన బూడిద ఒంటికి పూసుకుని - కలుషిత మయిన నీళ్ళను తాగి - డాక్టరు నన్నూ మా స్నేహాన్నీ అవమానించాడు. ఇలాగ జరిగాక యిక యితనికి యితని స్నేహానికి గుడ్ బై చెప్పేయ్యకుండా ఆత్మవంచన చేసుకుంటూ కపట స్నేహాన్ని ఎన్నాళ్ళు నటిస్తూ పోగలను?”

డాక్టరు - అమాయకంగా నాలుగో రౌండులోకి వెళ్ళిపోయాడు నన్నువొదిలి.

సిగరెట్ కాలుస్తున్న నన్ను చూసి-హటా త్తుగా అడిగాడు. “అలా ఉన్నారే?”

“ఎలాగ? నిషాలో నేనూ మీ కంటికి ఏ బాబాలాగో, స్వాములారిలాగో కనిపించడంలేదు కద? ప్లీజ్ ... పాద పూజలూ...వెయ్యి నూటపదహార్దూ అని మొదలుపెట్టకండి. నాకు చాలా అసహ్యం.” క్రూరంగా అన్నాను.

అతని ముఖం రంగులు మారింది. తల వాల్చేసి - కొన్నినిముషాలుండి పోయాడు. తరువాత మెల్లగా తలఎత్తే సరికి-చాలా దీనంగా జాలిగొల్పేలా ఉంది ముఖం.

“మీవరకూ వచ్చిందన్నమాట!-” నేరస్తుడిలా అన్నాడు.

మీ పేరు ప్రఖ్యాతులు తక్కువేమీ కావిక్కడ. గొప్పవాడు మంచిపనిచేస్తే త్వరగా వ్యాపించకపోవచ్చుకాని,.... మీరుచేసిన తప్పుపని - అతిత్వరగానూ బహుశంగానూ ప్రచారం పొందింది-”

సిగ్గుతో తలవంచుకున్నాడు.

కొంచెం నిషావల్లా, ఎక్కువఉద్రేకం వల్లా నేను అవధిమీరే అన్నాను- “సిగ్గు పడవలసింది మీరుకాదు. నేను...మన స్నేహానికి...”

నన్ను వినిపించుకోనట్టే అతను చెప్పసాగాడు... “ఒక అదృష్టహీను డున్నాడు...”

“కథలు చెప్పకండి-” వారించాను.

హటాత్తుగా నా చెయిపట్టుకుని నడి పించసాగాడు డాక్టర్. చాలా గదులు

దాటించి ఒక చిన్నగదిలోకి తీసుకు వెళ్ళాడు.

“ఆ మంచమీద - జాగ్రత్తగా చూడండి.”

చూశాను. హృదయం జాలితో నిండి పోయింది. మనసు వికలమైంది.

నిలబడలేకపోయాను.

“ఆ పాప-మా అమ్మాయి అని చాలామందికి తెలీదు. ఈ రహస్యానికి నా బాధ్యత కొంతవరకూ లేకపోలేదు. కదలేని ... పలకలేని - యీ పాపకి తండ్రిని నేను. ఎన్నో వేలు... ఎంతో కాలం ... ప్రయత్నించాను నా పాపని పిండిబొమ్మ దశనుంచి చైతన్యవంత మయిన మనిషిగా చేయాలని. కాని- వైద్యశాస్త్రం నాకు సహాయం చేయలేక పోయింది.

పాప ఆడితే చూడాలనీ, పాడితే వినాలని ... నోరువిడిచి కోరితే ఆమె కోరిక తీర్చాలని-నా కెంతో ఆశ.నా కెటు వంటి కలలు వస్తూంటాయో తెలుసా? నా పాప నడుస్తున్నట్లు ... నాట్యం చేస్తున్నట్లు ... మాట్లాడుతున్నట్లు... పాటలు పాడుతున్నట్లు... ఖరీదయిన బట్టలు వేసుకుని బొద్దుగా ముద్దుగా తయారై నాచేతులలోకి గెంతి, ఏవేవో కావాలని మారాముచేస్తున్నట్లు..” డాక్టర్ గొంతు గద్గదికం అయింది... “కాని అవన్నీ కలలే.” కొంచెం ఆగి అన్నాడతను.” అందుకే...నా పాప చిన్నారి జీవితాన్నలాగ చేసినందుకే భగవంతుణ్ణి ద్వేషించేవాడిని.

“స్వామీజీ నా ఆశలను రేకెత్తించారు తన మాటలతో. ఆయన మాటలు విని- ఏ పుట్టలో ఏ పాముందో అనుకున్నాను.”

“పుట్టలో ఉండేది పామే. పాములూ బాబాలూ మనిషికి మేలుచేయవు. కిడే చేస్తాయి కాదేవేస్తాయి.”

“నా పాపకోసం-అతని పాదాలను పూజిస్తే ఏం? అతనికి వెయ్యినూట పదహార్లైస్తే ఏం? ఆ విభూది పూసు కుంటే ఏం? అనిపించింది. అదష్టాని పరీక్షించుకోవా లనిపించింది-”

“కాని-మీరు డాక్టర్ ! పాదపూజ చేస్తే... అతనిచ్చిన నీళ్ళు తాగితే... ఆ బూడిదపూసుకుంటే - పాపకి కాళ్ళు చేతులూ చైతన్యమూ రాగలవని ఎలాగ మిమ్మల్ని మీలోని శాస్త్రజ్ఞుణ్ణి మోస గించుకోగలిగారు?” నేరం అంగీకరిస్తున్నట్లు ... పశ్చాత్తాపపడుతున్నట్లు... సిగ్గుపడుతున్నట్లు - మెల్లగా అన్నాడు. “మొదట నేను మనిషిని. మనిషిగా ఆశాజీవిని. తరువాతనే డాక్టర్ని... శాస్త్రజ్ఞుణ్ణి...నా వరకూ వొచ్చేసరికి- నాలోని మనిషి డాక్టర్ని మింగేశాడు... నాలోని తండ్రి-డాక్టర్ని మింగేశాడు.”

త్వర త్వరగా ముందు గదిలోకి వచ్చి-గ్లాసులో మిగిలిన జానీవాకర్ ని గొంతులో పోసుకుని - గట్టిగా కళ్ళు మూసుకున్నాను.

ఎక్కడినుంచో—

ఈ ప్రపంచంలో ఏదీ సత్యమూ కాదు, నిత్యమూ కాదు-